

ஸ்ரீ:

ஸ்ரீமதே நிக₃மாந்தமஹாதே₃ஸிகாய நம:

ஸ்ரீமாந் வேங்கடநாத₂ார்ய: கவிதார்க்கிககேஸரீ |

வேத₃ாந்தாசார்யவர்யோ மே ஸந்நித₄த்தாம் ஸத₃ா ஹ்ரு₃தி₃ ||

திருமங்கையாழ்வார் அருளிச்செய்த

|| சிறிய திருமடல் ||

This document has been prepared by*

Sunder Kidambi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the iitmtam font.

ஸ்ரீ:
ஸ்ரீமதே ராமாநுஜாய நம:

॥ சிறிய திருமடல் ॥

முள்ளிச் செழுமலரோ தாரான் முளைமதியம்*
கொள்ளிக்கென் உள்ளம் கொதியாமே*-வள்ளல்
திருவாளன் சீர்க்கலியன் கார்க்கலியை வெட்டி*
மருவாளன் தந்தான் மடல்

‡காரார் வரைக் கொங்கை கண்ணார் கடல் உடுக்கை*
சீரார் சுடர்ச் சுட்டி செங்கலுழிப் பேராற்று*
பேரார மார்பின் பெருமா மழைக் கூந்தல்*
நீரார வேலி நிலமங்கை என்னும்* இப்
பாரோர் சொலப்பட்ட மூன்றன்றே (1)

அம்மூன்றும்

ஆராயில் தானே அறம்பொருள் இன்பம் என்று*
ஆரார் இவற்றின் இடை அதனை எய்துவார்*
சீரார் இருகலையும் எய்துவர் (2)

சிக்கெனமற்று

ஆரானும் உண்டென்பார் என்பது தான் அதுவும்*
ஓராமை அன்றே உலகத்தார் சொல்லும் சொல்*
ஓராமை ஆமாறது உரைக்கேன் கேளாமே*
காரார் புரவியேழ் பூண்ட தனி ஆழி*
தேரார் நிறை கதிரோன் மண்டலத்தைக் கீண்டு புக்கு*
ஆரா அமுதம் அங்கெய்தி (3)

அதில் நின்றும்

வாராதொழிவதொன்றுண்டே* அதுநிற்க
ஏரார் முயல்விட்டுக் காக்கைப்பின் போவதே*
ஏரார் இளமுலையீர்! எந்தனக் குற்றதுதான்*
காரார் குழல் எடுத்துக் கட்டி (4)

கதிர் முலையை

வாரார வீக்கி மணிமேகலை திருத்தி*
 ஆரார் அயில்வேற்கண் அஞ்சனத்தின் நீறணிந்து*
 சீரார் செழும்பந்து கொண்டடியா நின்றேன் நான்*
 நீரார் கமலம் போல் செங்கண்மால் என்றொருவன்*
 பாரோர்கள் எல்லாம் மகிழ்ப் பறை கறங்க*
 சீரார் குடம் இரண்டேந்தி (5)

செழுந்தெருவே

ஆரார் எனச்சொல்லி ஆடும் அதுகண்டு*
 ஏரார் இளமுலையார் என்னையரும் எல்லாரும்*
 வாராயோ என்றார்க்குச் சென்றேன் என் வல்வினையால்*
 காரார் மணிநிறமும் கைவளையும் காணேன் நான்*
 ஆரானும் சொல்லிற்றும் கொள்ளேன் (6)

அறிவழிந்து

தீரா உடம்பொடு பேதுறுவேன் கண்டிரங்கி*
 ஏரார் கிளிக்கிளவி எம்மனைதான் வந்தென்னை*
 சீரார் செழும் புழுதிக் காப்பிட்டு (7)

செங்குறிஞ்சித்

தாரார் நறுமாலை சாத்தற்கு* தான் பின்னும்
 நேராதன ஒன்று நேர்ந்தாள் (8)

அதனாலும்

தீராதென் சிந்தை நோய் தீராதென் பேதுறவு*
 வாராது மாமை அதுகண்டு மற்றாங்கே*
 ஆரானும் மூதறியும் அம்மனைமார் சொல்லுவார்*
 பாரோர் சொலப்படும் கட்டுப் படுத்திரேல்*
 ஆரானும் மெய்ப்படுவன் என்றார் (9)

அதுகேட்டுக்

காரார் குழல் கொண்டை கட்டுவிச்சி கட்டேறி*
 சீரார் சுளகில் சிலநெல் பிடித்தெறியா*

வேரா விதிர்விதிரா மெய்சிலிராக் கைமோவா*
பேராயிரம் உடையான் என்றாள் (10)

பேர்த்தேயும்

காரார் திருமேனி காட்டினாள்* கையதுவும்
சீரார் வலம்புரியே என்றாள் (11)

திருத் துழாய்த்

தாரார் நறுமாலை கட்டுரைத்தாள் கட்டுரையா*
நீரேதும் அஞ்சேன்மின்! நும்மகளை நோய் செய்தான்*
ஆரானும் அல்லன் அறிந்தேன் அவனை நான்*
கூரார் வேற்கண்ணீர் உமக்கறியக் கூறுகெனோ*
ஆரால் இவ்வையம் அடியளப் புண்டதுதான்*
ஆரால் இலங்கை பொடிபொடியா வீழ்ந்தது* மற்று
ஆராலே கன்மாரி காத்ததுதான் (12)

ஆழி நீர்

ஆரால் கடைந்திடப் பட்டது* அவன் காண்மின்
ஊரா நிரை மேய்த்துலகெல்லாம் உண்டுமிழ்ந்தும்*
ஆராத தன்மையனாய் ஆங்கொருநாள் ஆய்ப்பாடி*
சீரார் கலையல்குல் சீரடிச் செந்துவர் வாய்*
வாரார் வனமுலையாள் மத்தாரப் பற்றிக் கொண்டு*
ஏரார் இடை நோவ எத்தனையோர் போதுமாய்*
சீரார் தயிர் கடைந்து வெண்ணை திரண்டதனை*
வேரார் நுதல் மடவாள் வேறோர் கலத்திட்டு*
நாரார் உறியேற்றி நன்கமைய வைத்ததனை*
போரார் வேற்கண் மடவாள் போந்தனையும் பொய் உறக்கம்*
ஓராதவன் போல் உறங்கி அறிவுற்று*
தாரார் தடம் தோள்கள் உள்ளளவும் கை நீட்டி*
ஆராத வெண்ணை விழுங்கி (13)

அருகிருந்த

மோரார் குடம் உருட்டி முன் கிடந்த தானத்தே*

ஓராதவன் போல் கிடந்தானைக் கண்டவனும்*
வாராத் தான் வைத்தது காணாள் (14)

வயிறடித்திங்
காரார் புகுதுவார் ஐயர் இவர் அல்லால்*
நீராம் இது செய்தீர் என்றோர் நெடும் கயிற்றால்*
ஊரார்கள் எல்லாரும் காண உரலோடே*
தீரா வெகுளியளாய்ச் சிக்கென ஆர்த்தடிப்ப*
ஆரா வயிற்றினோடாற்றாதான் (15)

அன்றியும்
நீரார் நெடும் கயத்தைச் சென்றலைக்க நின்றுரப்பி*
ஓராயிரம் பண வெம் கோவியல் நாகத்தை*
வாராய் எனக்கென்று மற்றதன் மத்தகத்து*
சீரார் திருவடியால் பாய்ந்தான் (16)

தன் சீதைக்கு
நேராவன் என்றோர் நிசாசரிதான் வந்தானை*
கூரார்ந்த வாளால் கொடி மூக்கும் காதிரண்டும்*
ஈரா விடுத்தவட்கு மூத்தோனை (17)

வெந்நரகம்
சேரா வகையே சிலை குனித்தான்* செந்துவர் வாய்
வாரார் வன முலையாள் வைதேவி காரணமா*
ஏரார் தடந் தோள் இராவணனை (18)

ஈரைந்து
சீரார் சிரம் அறுத்துச் செற்றுகந்த செங்கண் மால்*
போரார் நெடு வேலோன் பொன் பெயரோன் ஆகத்தை*
கூரார்ந்த வள் உகிரால் கீண்டு (19)

குடல் மாலை
சீரார் திருமார்பின் மேல் கட்டி* செங்குருதி

சோராக் கிடந்தானைக் குங்குமத் தோள் கொட்டி*
ஆரா எழுந்தான் அரி உருவாய் (20)

அன்றியும்

பேர் வாமனனாகிய காலத்து* மூவடி மண்
தாராய் எனக்கென்று வேண்டிச் சலத்தினால்*
நீரேற்றுலகெல்லாம் நின்றளந்தான் மாவலியை (21)

ஆராத போரில் அசுரர்களும் தானுமாய்*
காரார் வரை நட்டு நாகம் கயிறாக*
பேராமல் தாங்கிக் கடைந்தான் (22)

திருத் துழாய்த்

தாரார்ந்த மார்வன் தட மால் வரை போலும்*
போராணை பொய்கைவாய்க் கோட்பட்டு நின்றலறி*
நீரார் மலர்க் கமலம் கொண்டோர் நெடும் கையால்*
நாராயணா! ஓ மணிவண்ணா! நாகணையாய்*
வாராய்! என் ஆரிடரை நீக்காய் (23)

என வெகுண்டு

தீராத சீற்றத்தால் சென்றிரண்டு கூறாக*
ஈரா அதனை இடர் கடிந்தான் எம்பெருமான்*
பேராயிரம் உடையான் பேய்ப் பெண்டிர் நும்மகளை*
தீரா நோய் செய்தான் என உரைத்தாள் (24)

சிக்கென மற்று

ஆரானும் அல்லாமை கேட்டெங்கள் அம்மனையும்*
போரார் வேற்கண்ணீர்! அவனாகில் பூந்துழாய்*
தாராதொழியுமே தன் அடிச்சி அல்லளே!* மற்று
ஆரானும் அல்லளே என்றொழிந்தாள் (25)

நான் அவனைக்

காரார் திருமேனி கண்டதுவே காரணமா*
பேராப் பிதற்றாத் திரிதருவன் (26)

பின்னையும்

ஈராப் புகுதலும் இவ்வுடலைத் தண் வாடை*
சோரா மறுக்கும் வகை அறியேன் (27)

சூழ் குழலார்

ஆரானும் ஏசுவர் என்னும் அதன் பழியை*
வாராமல் காப்பதற்கு வாளா இருந்தொழிந்தேன்*
வாராய் மட நெஞ்சே! வந்து (28)

மணிவண்ணன்

சீரார் திருத் துழாய் மாலை நமக்கருளி*
தாரான் தரும் என்றிரண்டத்தில் ஒன்றதனை*
ஆரானும் ஒன்னாதார் கேளாமே சொன்னக்கால்*
ஆராயும் ஏலும் பணிகேட்டதன்றெனிலும்*
போராதொழியாதே போந்திடு நீ என்றேற்கு*
காரார் கடல் வண்ணன் பின் போன நெஞ்சமும்*
வாராதே என்னை மறந்ததுதான் (29)

வல்வினையேன்

ஊரார் உகப்பதே ஆயினேன் (30)

மற்றெனக்கிங்

காராய்வார் இல்லை அழல் வாய் மெழுகு போல்*
நீராய் உருகும் என்னாவி (31)

நெடுங்கண்கள்

ஊரார் உறங்கிலும் தாம் உறங்கா* உத்தமன் தன்
பேர் ஆயினவே பிதற்றுவன் (32)

பின்னையும்

காரார் கடல் போலும் காமத்தர் ஆயினார்*
ஆரே பொல்லாமை அறிவார் அது நிற்க (33)

ஆரானும் ஆதானும் அல்லள் அவள் காணீர்*
 வாரார் வனமுலை வாசவதத்தை என்று*
 ஆரானும் சொல்லப் படுவாள் (34)

அவனும் தன்

பேராயம் எல்லாம் ஒழியப் பெரும் தெருவே*
 தாரார் தடந் தோள் தளைக் காலன் பின் போனாள்*
 ஊரார் இகழ்ந்திடப் பட்டாளே (35)

மற்றெனக்கிங்

காரானும் கற்பிப்பார் நாயகரே* நான் அவனைக்
 காரார் திருமேனி காணும் அளவும் போய்*
 ‡சீரார் திருவேங்கடமே திருக்கோவலூரே*
 மதிட்கச்சி ஊரகமே பேரகமே*
 பேரா மருதிறுத்தான் வெள்ளறையே வெஃகாவே*
 பேராலி தண்கால் நறையூர் திருப்புலியூர்*
 ‡ஆராமம் சூழ்ந்த அரங்கம் (36)

கணமங்கை

காரார் மணி நிறக் கண்ணனூர் விண்ணகரம்*
 சீரார் கணபுரம் சேறை திருவழுந்தூர்*
 காரார் குடந்தை கடிகை கடல் மல்லை*
 ஏரார் பொழில் சூழ் இடவெந்தை நீர்மலை*
 சீராரும் மாலிரும் சோலை திருமோகூர் (37)

பாரோர் புகழும் வதரி வடமதுரை*

ஊராய எல்லாம் ஒழியாமே நான் அவனை*
 ஓர் ஆனை கொம்பொசித்தோர் ஆனை கோள்விடுத்த
 சீரானை* செங்கண் நெடியானைத் தேன்துழாய்த்
 தாரானை* தாமரை போல் கண்ணானை (38)

எண் அருஞ்சீர்ப்

பேர் ஆயிரமும் பிதற்றி (39)

‡பெரும் தெருவே

ஊரார் இகழிலும் ஊராதொழியேன் நான்*
வாரார் பூம் பெண்ணை மடல் (40)

ஊராதொழியேன் உலகறிய ஒண் நுதலீர்!*

சீரார் முலைத் தடங்கள் சேரளவும்*-பார் எல்லாம்
அன்றோங்கி நின்றளந்தான் நின்ற திருநறையூர்*
மன்றோங்க ஊர்வன் மடல்

॥ திருமங்கையாழ்வார் திருவடிகளே சரணம் ॥